

ಸಾಧ್ಯಾ ಕಾಳಾಚೊ ಪಾಂಚ್ವೊ ಆಯ್ತಾರ್

04, ಫೆಬ್ರೆರ್ 2024

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಪುನರ್‌ಜಿವಂತ್ಪಣಾ ದಿಸಾ, ಮಿಸಾಚೆಂ ಪವಿತ್ರ ಬಲಿದಾನ್ ಭೆಟೊಂವ್ಕ್ ಸೊಮ್ಯಾಚ್ಯಾ ಮೆಜಾ ಭೊಂವ್ತಿಂ ಆಮಿ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೆವಾ ಥಂಯ್ ಅಖಂಡ್ ಪಾತ್ಯೆಣಿ ದವರುಂಕ್ ಆನಿ ತಾಚೆ ಗೂಣ್ ಕರ್ಚೆ ಸಕ್ತಿ ಥಂಯ್ ವಿಶ್ವಾಸುಂಕ್ ಆಮ್ಕಾಂ ಉಲೊ ದಿತಾ. ಮನ್ಶಾ ಜಿಣಿಯೆಂತ್ ವಿವಿಧ್ ಥರಾಂಚ್ಯಾ ಸಮಸ್ಯಾಂ ವೆಳಿಂ, ಕಷ್ಟ್ ಅನ್ವಾರಾಂ ಆಮ್ಕಾಂ ಧೊಸ್ತಾನಾ ಆಮಿ ದೆವಾ ಥಂಯ್ ವಿಶ್ವಾಸ್ ಸಾಂಡಿನಾಶೆಂ ತಾಚ್ಯಾ ಬಾಪಯ್ ಸಾಕ್ಯಾ ಮೊಗಾಚೆರ್ ಆನಿ ಸೊಮ್ಯಾ ಜೆಜು ಮಾರಿಫಾತ್ ದಿಲ್ಲ್ಯಾ ಭಾಸಾವ್ಣ್ಯಾಂಚೆರ್ ಪಾತ್ಯೆಣಿ ದವರುನ್ ಎಕಾಮೆಕಾಚ್ಯಾ ಸಾಂಗಾತ್ಪಣಾಂತ್ ಫಿರ್ಗಜ್ ಕುಟಮ್ ಬಾಂದುನ್ ಹಾಡುಂಕ್ ಆಧಾರ್ ಆಧಾರ್ ಮಾಗ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಜೋಬ್ 7:1-4, 6-7
ಅಂತರ್‌ಗೀತ್ : ಕೀರ್ತನ್ 146
ದುಸ್ರೆಂ ವಾಚಪ್ : 1 ಕೊರಿಂಥ್ 9:16-19, 22-23
ಸುವಾರ್ತಾ : ಮಾರ್ಕ್ 1:29-39

ಮಿಸಾಚೆಂ ಗಿತಾಂ:

ಪ್ರವೇಶ್ : A 24
ಭೆಟೊವ್ಣಿ : C 32
ಕುಮ್ಗಾರ್ : D 44
ನಿರ್ಗಮನ್ : F 9

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ದೇವ್ ಆಮ್ಚೊ ಮೊಗಾಳ್ ಬಾಪ್, ತಾಚ್ಯೆ ರಚ್ಚೆಚೊ ತೊ ಮೋಗ್ ಕರ್ತಾ ಮಾತ್ ನ್ಹಯ್, ತಾಂಚ್ಯಾ ಕಷ್ಟಾ ಅನ್ವಾರಾಂನಿ ತಾಂಚಿ ಜತನ್ ಘೆತಾ. ದೇವಾಚ್ಯೆ ಹ್ಯೆ ಸಕ್ತಿಚೆರ್ ವಿಶ್ವಾಸ್ ದವರುನ್ ಆಮ್ಚೊ ಗರ್ಜೊ ತಾಕಾ ಉಚಾರುನ್ ಸಾಂಗ್ಯಾಂ.

1. ಮೊಗಾಳಾ ಬಾಪಾ, ಸಂಸಾರಿ ಜಿಣಿಯೆಂತ್ ವಿವಿಧ್ ಧರಾಂಚ್ಯಾ ಸಮಸ್ಯಾಂನಿ ಕಷ್ಟುನ್ ಸುಟ್ಕಾ ಜೊಡುಂಕ್ ಪ್ರಯತ್ನ್ ಕರುನ್ ಆಸ್ಚ್ಯಾ ಲೊಕಾಕ್ ತುಜ್ಯಾ ಮೊಗಾಚಿಂ ಆನಿ ಕಾಕುಳ್ತೆಚಿಂ ಹಾತೆರಾಂ ಜಾಂವ್ಚಾಕ್ ಪವಿತ್ರ್ ಸಭೆಚ್ಯಾ ಘುಡಾರ್ಯಾಂಕ್ ದೈವಿಕ್ ಸಕ್ತಿನ್ ಭರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಲೊಕಾಚ್ಯಾ ಗರ್ಜಾಂಕ್ ಪಾವುಂಕ್ ಆನಿ ಗಾಂವ್ಚೆ ಪ್ರಗತೆಚಿ ಜವಾಬ್ದಾರಿ ಆಸುನ್, ಹ್ಯಾ ಖಾತಿರ್ ಯೋಜನಾಂ ಮಾಂಡುನ್ ಹಾಡುಂಕ್ ಲೊಕಾ ಥಾವ್ನ್ ವಿಂಚುನ್ ಆಯ್ಲಲ್ಯಾ ಲೊಕಾ ಪ್ರತಿನಿಧಿಂಕ್ ತಶೆಂಚ್ ಅಧಿಕಾರಿಂಕ್ ಜಾಣ್ವಾಯೆನ್ ಆನಿ ನಿಸ್ವಾರ್ಥಿ ಸೆವೆಚ್ಯಾ ಮನೋಭಾವಾನ್ ಭರ್ ಮ್ಹಣ್ ಮಾಗ್ತಾಂವ್.

3. ಆಮ್ಚೆಂ ಫಿರ್ಗಜ್ ಕುಟಮ್ ಎಕಾಮೆಕಾಚ್ಯಾ ಗರ್ಜಾಂಕ್ ಪಾಂವ್ಚೆಂ ಆನಿ ಕಷ್ಟಾ ಆಕಾಂತಾಂತ್ ಆಸ್ಲಲ್ಯಾಂಕ್ ಗುಮಾನ್ ದಿವ್ನ್, ತಾಂಚ್ಯಾ ಜಿವಿತಾಂತ್ ಭರ್ವಸೊ ಹಾಡ್ಚೆಂ ಭಾವಾರ್ಥ್ಯಾಂಚಿಂ ಕೇಂದ್ರ್ ಜಾಯ್ತಿಂ ಕರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಭುರ್ಗ್ಯಾಂನಿ ಮೊಲಾಭರಿತ್ ಶಿಕ್ಪಾಕ್ ಗುಮಾನ್ ದಿಂವ್ಕ್ ಆನಿ ಯುವಜಣಾಂಕ್ ಸಾರ್ಕೆಂ ಮಾರ್ಗದರ್ಶನ್ ಲಾಬುನ್ ಬರೊ ಘುಡಾರ್ ತಾಣಿಂ ಬಾಂದುನ್ ಹಾಡುಂಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಪಿಡೆನ್ತ್ ಆನಿ ಉತರ್ ಪ್ರಾಯೆಚ್ಯಾ ಭಾವಾ ಭಯ್ಣಿಂಕ್, ತಾಂಚ್ಯೆ ಪಿಡೆಂತ್ ಆನಿ ಎಕ್ಸುರ್ವಣಾಂತ್ ಫಾವೊತಿ ಮಜತ್ ಲಾಬಾಶೆಂ ಕರ್. ಪಿಡೆಂತ್ ಸೊಸ್ಣಿಕಾಯೆಚೆಂ ಜಾಂವ್ಚಾಕ್ ಆನಿ ಉತರ್ ಪ್ರಾಯೆರ್ ಜಿವಿತಾಚ್ಯಾ ಬರ್ಯಾ ಸಂಗಿಂಕ್ ಉಪ್ಕಾರಿ ಮನಾಚೆಂ ಜಾವುನ್ ಸಮಾಧಾನಾಚೆಂ ಜಿವಿತ್ ಜಿಯೆಂವ್ಕ್ ತಾಂಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜಮೊ ಜಾಲ್ಲ್ಯಾ ಆಮಿ ಸಂಸಾರಿ ಜಿವಿತಾಚ್ಯಾ ಕಷ್ಟ್ ಸಂಕಷ್ಟಾಂತ್, ಪಿಡೆ ಶಿಡೆಂತ್ ಅತ್ಮಿಕ್ ಬಳ್ ಜೊಡುಂಕ್ ಆನಿ ಭರ್ವಸ್ಯಾಚೆಂ ಜಿವಿತ್ ಜಿಯೆಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

ಯಾಜಕ್: ಸರ್ಗಿಂಚ್ಯಾ ಬಾಪಾ, ಹಿಂ ಆಮಿಂ ಮಾಗ್ಣಿಂ ದಯೆನ್ ತುಂ ಸ್ವೀಕಾರ್ ಕರ್. ಆಮಿ ಎಕಾಮೆಕಾಕ್ ಆಧಾರ್ ದಿವ್ನ್, ದುಕಾಂ ಪುಸುನ್ ಕಾಡ್ಚಿಂ ಹಾತೆರಾಂ ಕರ್ ಮ್ಹಣ್ ಮಾಗ್ತಾಂವ್, ತುಜ್ಯಾ ಪುತಾ ಜೆಜುಚ್ಯೆ ನಾಂವಿಂ.

ಮಾ| ಎರಿಕ್ ಕ್ರಾಸ್ತಾ, ಕಾಸ್ಸಿಯಾ

ಪಯ್ಲೆಂ ವಾಚಪ್

ಸಕಾಳ್ ಜಾಯ್ಸರ್ ಹಾಂವ್ ಸಗ್ಳೊಚ್ ತಳ್ಳಲ್ತಾಂ

ಜೋಬಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜೋಬ್ 7:1-4, 6-7

ಜೋಬ್ ಆಶೆಂ ಉಲೊಂವ್ಕ್ ಲಾಗ್ಲೊ:

ಹ್ಯಾ ಸಂಸಾರಾಂತ್ ಮನ್ಯಾಚೆಂ ಜಿವಿತ್ ಏಕ್ ಭಾರಾದಿಕ್ ವಜೆಂ ನ್ಹಯ್?

ತಾಚೆ ದೀಸ್ ಮಜುರೆಚ್ಯಾ ವಾವ್ರಾಡ್ಯಾಚ್ಯಾ ದಿಸಾಂ ಪರಿಂ ನ್ಹಯ್?

ಜಶೆಂ ಗುಲಾಮ್ ಸಾವ್ಯೆಕ್ ಆಶೆತಾ ಆನಿ ವಾವ್ರಾಡಿ ಮಜುರೆಚೆಂ ನಿರೀಕ್ಷಣ್ ಕರ್ತಾ,

ತಶೆಂ ನಿರ್ಫಳ್ ಮ್ಹಯ್ನಿ ಮ್ಹಾಕಾ ಫಾವೊ ಜಾಲೆ,

ಖಂತಿದುಖಿಂಚೊ ರಾತಿ ಮ್ಹಜೊ ವಾಂಟೊ ಜಾಲ್ಯೊ.
 ಹಾಂತುಳ್ಳಾರ್ ಆಡ್ ಪಡ್ತಾನಾ ಹಾಂವ್ ಮ್ಹಣ್ತಾಂ: “ಹಾಂವ್ ಕೆದ್ನಾ ಉಟ್ಟಲೊಂ?”
 ಪೂಣ್ ರಾತ್ ಲಾಂಬತ್ ವೆತಾ, ದೀಸ್ ಉದೆಸರ್ ಹಾಂವ್ ತಳ್ಳಿಲ್ಯಾಂ.
 ವಿಣ್ಣಾಚೆ ಸುತಾಗಾಡಿಯೆ ಪ್ರಾಸ್ ಮ್ಹಜೆ ದೀಸ್ ವೆಗಿಂ ಧಾಂವ್ತಾತ್;
 ಭರ್ವಾಶ್ಯಾ ವಿಣೆಂ ತೆ ಸೊಂಪೊನ್ ವೆತಾತ್.
 ಮ್ಹಜೆಂ ಜಿವಿತ್ ಫಕತ್ ಏಕ್ ಸ್ವಾಸ್ ಮ್ಹಣ್ ಉಗ್ಡಾಸ್ ಧರ್;
 ಮ್ಹಜೆ ದೊಳೆ ಪರ್ತುನ್ ಕೆದ್ನಾಂಚ್ ಸುಖ್ ದೆಕ್ಚೆ ನಾಂತ್.

— ದೆವಾಚಿಂ ಉತರ್ ಹೆಂ.

ಕೀ. 146:1-2, 3-4, 5-6

ಅಂತರ್ ಗೀತ್

ಶ್ಲೋಕ್: ಫಾಪ್ಲಿಂ ಕಾಳ್ಜಾಂ ನವ್ಯಾನ್ ಬರಿಂ ಕರ್ತಲ್ಯಾ ದೆವಾಕ್ ನಾಂವಾಡಾ.
 ಕೀ. 146:3a

ವ

ಸರ್ವೆಸ್ಪರಾಕ್ ಜೈ, ಜೈ!

1. ಸರ್ವೆಸ್ಪರಾಕ್ ವಾಖಾಣಾ!
 ಸರ್ವೆಸ್ಪರಾಚಿ ಸ್ತುತಿ ಕರ್ಚೆಂ ಕಿತ್ಲೆಂ ಬರಂ,
 ಆಮ್ಚ್ಯಾ ದೆವಾಚಿ ಕೀರ್ತ್ ಗಾಂವ್ಚೆ ಕಿತ್ಲೆಂ ಯೋಗ್ಯ್ ಆನಿ ಧಾದೊಸ್ಕಾಯೆಚೆಂ!
 ಜೆರುಜಲೆಮಾಚೆಂ ಶಹರ್ ಸರ್ವೆಸ್ಪರಾಚ್ ನವ್ಯಾನ್ ಬಾಂಧ್ಲ್ಯಾ,
 ಇಸ್ರಾಯೆಲಾಚ್ಯಾ ಶಿಂಪಡ್ಲಲ್ಯಾಂಕ್ ತೊಚ್ ಪರ್ತುನ್ ಎಕ್ಬಾಂಯ್ ಕರ್ತಾ.
2. ಫಾಪ್ಲಿಂ ಕಾಳ್ಜಾಂ ತೊ ನವ್ಯಾನ್ ಬರಿಂ ಕರ್ತಾ,
 ತಾಂಚೆ ಫಾಯ್ ಬಾಂಧುನ್ ತಿಂ ಅಖಿಂಡ್ ಕರ್ತಾ.
 ನೆಕೆತ್ರಾಂಚೊ ಸಂಖೊ ತಾಣೆಂಚ್ ಠರಾಯ್ಲ್ಯಾ,
 ಹರೈಕ್ಲ್ಯಾಕ್ ತೊ ನಾಂವಾನ್ ಆಪಯ್ತಾ.
3. ವರ್ತೊ ಆನಿ ಬಳಿಷ್ಕ್ ಆಮ್ಚೊ ಸರ್ವೆಸ್ಪರ್,
 ತಾಚೆ ಜಾಣ್ವಾಯೆಕ್ ಮಿಂತ್ಮೇರ್ ನಾ.
 ಖಾಲ್ತಾಂಕ್ ದೇವ್ ಊಂಚ್ ಉಬಾರ್ತಾ,
 ಖೊಟ್ಯಾಂಕ್ ತೊ ಧರ್ಣೆಕ್ ಆಪ್ಪಿತಾ.

ಸುವಾರ್ತಾ ಪರ್ಗಟ್ ಕರಿನಾ ಜಾಯ್ ಜಾಲ್ಯಾರ್ ಹಾಂವ್ ಖರೊಚ್ ನಿರ್ಭಾಗಿ!

ಸಾಂ ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಕೊರಿಂ. 9:16-19, 22-23

ಭಾವಾಂ-ಭಯ್ಲಿಂನೋ,

ಹಾಂವ್ ಸುವಾರ್ತಾ ಪರ್ಗಟ್ ಕರ್ತಾಂ ವ್ಹಯ್, ಪುಣ್ ಹೇ ವಿಶ್ಯಾಂತ್ ವ್ಹಡ್ವಿಕ್ ಉಲೊಂವ್ಕ್ ಮ್ಹಾಕಾ ಕಸಲೆಂಚ್ ಇಡೆಂ ನಾ. ಹೆಂ ಕಾಮ್ ಕರ್ಚೆಂ ಮ್ಹಜೊ ಕಾಯ್ದೊ. ಸುವಾರ್ತಾ ಪರ್ಗಟ್ ಕರಿನಾಂ ಜಾಯ್ ಜಾಲ್ಯಾರ್ ಹಾಂವ್ ಖರೊಚ್ ನಿರ್ಭಾಗಿ! ಮ್ಹಜೇ ಸ್ವಂತ್ ಕುಶೇನ್ ಹಾಂವ್ ಹೆಂ ಕಾಮ್ ಕರ್ತಾಂ ಜಾಲ್ಯಾರ್ ಮ್ಹಾಕಾ ಮಜುರಿ ಮೆಳ್ಳಿ; ತರಿಪುಣ್ ಮ್ಹಾಕಾ ಖಿಯ್ಚೊಯಿ ನಿರ್ವೊಗ್ ನಾಸ್ತಾನಾ ಮ್ಹಜೇ ಅಧೀನ್ ಕೆಲ್ಲೆಂ ಕಾರ್ಭಾರ್ಪಣ್ ಹಾಂವ್ ಜ್ಯಾರಿ ಕರ್ತಾಂ ತಿತ್ಲೆಂಚ್. ತಶೆಂ ಜಾಲ್ಲ್ಯಾನ್ ಮ್ಹಾಕಾ ಮಜುರಿ ಖಿಯ್ ಆಸಾ? ಸುವಾರ್ತೆಚ್ಯಾ ಕಾಮಾಂತ್ ಸುವಾರ್ತಾ ಮ್ಹಾಕಾ ದಿತಾ ತ್ಯಾ ಹಕ್ಕಾಂಚೊ ಹಾಂವ್ ಪುರ್ತೊ ಉಪಯೋಗ್ ಕರಿನಾಸ್ತಾಂ ತಿ ಫುಂಕ್ಯಾಕ್‌ಚ್ ಹಾಂವ್ ಪರ್ಗಟ್ ಕರ್ತಾಂ-ಹೆಂ ಭಾಗ್‌ಚ್ ಮ್ಹಜಿ ಮಜುರಿ.

ಹಾಂವ್ ಕೊಣಾಚೊಚ್ ಗುಲಾಮ್ ನ್ಹಯ್ ತರ್ಯೊ, ಜಾತಾ ತಿತ್ಲ್ಯಾ ಮನ್ಶಾಂಕ್ ಜೊಡ್ ಘೆವ್ಚೆ ಖಾತಿರ್ ಹಾಂವ್ ಸಕ್ಕಾಂಚೊ ಗುಲಾಮ್ ಜಾಂವ್ಕ್ ಪಾವ್ಲಾಂ.

ಅಸ್ಕತಾಂಕ್ ಜೊಡ್ ಘೆವ್ಚೆ ಖಾತಿರ್ ಅಸ್ಕತಾಂ ಮಧೆಂ ಹಾಂವ್ ಅಸ್ಕತ್ ಜಾಲೊಂ. ಕಶೆಂ ಪುಣ್‌ಯೊ ಕರ್ನ್ ಧೊಡ್ಯಾಂಕ್ ಬಚಾವ್ ಕರಿಜಯ್ ಮ್ಹಳ್ಳೆ ಖಾತಿರ್ ಕೊಣಾಕೊಣಾಕ್ ಕಿತೆಂ ಕಿತೆಂ ಹಾಂವ್ ಜಾಯ್ಜಯ್ ತೆಂ ಹಾಂವ್ ಜಾಲೊಂ. ಹೆಂ ಸಗ್ಳೆಂ ಸುವಾರ್ತೆ ಪಾಸತ್ ಹಾಂವ್ ಕರ್ತಾಂ; ಕಿತ್ಯಾಕ್ ಮ್ಹಾಕಾಯಿ ತಾಂತುಂ ವಾಂಟೊ ಮೆಳಜಯ್ ಮ್ಹಣ್ ಮ್ಹಜೊ ಏಕ್ ಭರ್ವಸೊ.

— ದೆವಾಚೆಂ ಉತರ್ ಹೆಂ.

ಉದ್ಕಾರ್

ಮಾತೆ. 8:17

ಸರ್ವೆಸ್ಪರಾಕ್ ಜೈ, ಜೈ!

ಕ್ರಿಸ್ತಾನ್ ಆಮ್ಚೆ ರೋಗ್ ಆಪ್ಣಾಚೆರ್ ಘೆತ್ಲೆ,

ಆಮ್ಚಿ ಪಿಡಾಶಿಡಾ ತಾಣೆಂ ಫಾವಯ್ಲಿ.

ಸರ್ವೆಸ್ಪರಾಕ್ ಜೈ, ಜೈ!

ಧರಾವಳ್ ಪಿಡಾಂನಿ ಕಷ್ಟತಲ್ಯಾಂಕ್ ಜೆಜುನ್ ಗೂಣ್ ಕೆಲಿಂ

✠ ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾರ್ಕಾ 1:29-39

ಜೆಜು ಸಿನಾಗೊಗಾಂತ್ಲೊ ಭಾಯ್ರ್ ಸರ್ನ್ ವೆತಚ್, ಸಿಮಾಂವ್ಚ್ಯಾ ಆನಿ ಆಂದ್ರೆಚ್ಯಾ ಘರಾ ಗೆಲೊ. ಜಾಕೊಬ್ ಆನಿ ಜುವಾಂವ್ ತಾಂಚೆ ಸಾಂಗಾತಾ ಆಸ್ಲೆ. ಸಿಮಾಂವ್ಚಿ ಸಾಸುಮಾಂಯ್ ತಾಪಾನ್ ನಿದೊಲ್ಲಿ. ಜೆಜು ಥಂಯ್ ಪಾವ್ತಚ್, ತಾಂಣೆಂ ತಾಕಾ ತಿಚೆ ವಿಶ್ಯಾಂತ್ಲಿ ಖಬರ್ ದಿಲಿ. ತೊ ತಿಚೆ ಸರ್ಶಿನ್ ಗೆಲೊ, ಆನಿ ತಿಚೊ ಹಾತ್ ಧರ್ನ್ ತಿಕಾ ಉಠಯ್ಲಿ. ತೇಚ್ ಘಡಿಯೆ ತಿಚೊ ತಾಪ್ ಸುಟ್ಲೊ ಆನಿ ತಿ ತಾಂಚಿ ಸೆವಾ ಕರುಂಕ್ ಲಾಗ್ಲಿ.

ಸಾಂಜ್ ಜಾವ್ನ್ ದೀಸ್ ಬುಡ್ತಚ್, ಸಮೆಸ್ತ್ ಪಿಡೆಸ್ತಾಂಕ್ ಆನಿ ದೆಂವ್ಚಾರ್ ಲಾಗ್ಲಾಂಕ್, ಲೊಕಾನ್ ಜೆಜು ಸರ್ಶಿಂ ಹಾಡ್ಲಿಂ. ಸಗ್ಳೆಂ ಶಹರ್‌ಚ್ ತ್ಯಾ ಘರಾಚ್ಯಾ ದಾರ್ವಟ್ಯಾಲಾಗಿಂ ಜಮೊ ಜಾಲ್ಲೆಂ. ಧರಾವಳ್ ಪಿಡಾಂನಿ ಕಷ್ಟತಲ್ಯಾಂಕ್ ಜೆಜುನ್ ಗೂಣ್ ಕೆಲಿಂ; ಸಬಾರ್ ದೆಂವ್ಚಾರ್ ಧಾಂವ್ಡಾಯ್ಲೆ. ಪುಣ್ ತೊ ಕೊಣ್ ಮ್ಹಣ್ ತೆ ದೆಂವ್ಚಾರ್ ಜಾಣಾಸ್ಲೆ ದೆಕುನ್ ತಾಂಕಾಂ ತಾಣೆಂ ಉಲೊಂವ್ಕ್ ಸೊಡ್ಲೆಂನಾ.

ದುಸ್ರ್ಯಾ ದಿಸಾ, ಉಜ್ವಾಡ್ಚೆ ಆದಿಂಚ್ ಜೆಜು ಉಲ್ಲೊ ಆನಿ ಜಣ್ ನಾತ್‌ಲ್ಲೆ ಎಕ್ಸುರೇ ಸುವಾತೆರ್ ವಚುನ್, ಥಂಯ್ ಮಾಗ್ಣೆಂ ಕರುಂಕ್ ಲಾಗ್ಲೊ. ಹೆಣೆಂ, ಸಿಮಾಂವ್ ಆನಿ ತಾಚೆ ಸಾಂಗಾತಿ ತಾಕಾ ಸೊಧುನ್ ಗೆಲೆ. ತಾಕಾ ಸೊಧುನ್ ಕಾಡ್ನ್ ತೆ ಮ್ಹಣಾಲೆ: “ಸಕ್ಕಡ್‌ಯೊ ತುಕಾ ಸೊಧ್ತಾತ್.” ಪುಣ್ ಜೆಜುನ್ ತಾಂಕಾಂ ಜಾಪ್ ದೀವ್ನ್ ಮ್ಹಳೆಂ: “ವಚುಂಯಾ ಆಮಿ ಲಾಗ್ಲಿಲ್ಯಾ ಹಳ್ಳಾಂಕ್ ಆನಿ ಶಹರಾಂಕ್; ಥಂಯ್‌ಯೊ ಹಾಂವೆಂ ಸುವಾರ್ತಾ ಪರ್ಗಟ್ ಕರಿಜಯ್. ಹೇಚ್ ಖಾತಿರ್ ಹಾಂವ್ ಆಯ್ಲಾಂ.” ಅಶೆಂ ತೊ ಅಖ್ಯಾ ಗಾಲಿಲೆಯಾಂತ್ ಭೊಂವುನ್ ತಾಂಚ್ಯಾ ಸಿನಾಗೊಗಾಂನಿ ಸುವಾರ್ತಾ ಪರ್ಗಟ್ ಕರಿತ್ ಆನಿ ದೆಂವ್ಚಾರ್ ಧಾಂವ್ಡಾಯ್ ಆಸ್ಲೊ.